

राजस्थान सरकार
सूचना एवं जनसम्पर्क कार्यालय, झुंझुनू

वर्षा से पहले नाले-नालियों की सफाई करवाई जाए

- गुप्ता

झुंझुनू, 28 जून: जिला कलेक्टर आलोक गुप्ता ने नगरपालिकाओं से कहा है कि वे वर्षा से पहले ही नगरीय क्षेत्रों में बनाई गई नाले-नालियों की सफाई आवश्यक रूप से करना सुनिश्चित करें ताकि वर्षा के दौरान नालों से बाहर आने वाले पानी से आवागमन बाधित नहीं हो सके। उन्होंने कहा कि वर्षा के दौरान नगरीय क्षेत्रों के नीचले हिस्सों में भी पानी भराव की वजह से आमजन को असुविधा का सामना करना पड़ता है। इसके लिए भी पहले से ही बचाव के उपाय की कार्रवाई की जानी चाहिए। वे सोमवार को कलेक्ट्रेट सभा भवन में मौसमी बीमारियों व बिजली-पानी तथा साफ-सफाई आदि की समीक्षा बैठक में बोल रहे थे।

उन्होंने कहा कि वर्षा के दौरान नाले-नालियों के नजदीक से गुजर रही पेयजल पाइप लाइनों का भी विशेष ध्यान रखा जाए। लीकेज होने पर अविलम्ब ठीक किया जाए ताकि कहीं भी जल जनित बीमारी नहीं फैल सके। उन्होंने विद्युत आपूर्ति बनाए रखने, पेयजल आपूर्ति पर सतत निगरानी रखने, चिकित्सा केन्द्रों पर दवाओं की उपलब्धता बनाए रखने के निर्देश संबंधित को दिए। उन्होंने पानी के नमूनों की जांच और बड़ागांव की विद्युत आपूर्ति तथा बगड़ कस्बे की पेयजल आपूर्ति पर विभागीय अधिकारियों से विस्तारपूर्वक चर्चा की। बैठक में अपर कलेक्टर के.एल. मीणा, मुख्य चिकित्सा एवं स्वास्थ्य अधिकारी डॉ. आर.बी. सिंह, प्रमुख चिकित्सा अधिकारी डॉ. हनुमान सिंह शेखावत व नगर परिषद, आयुर्वेद तथा पशुपालन विभाग के अधिकारी भी उपस्थित थे। नगर परिषद की आर.ओ. अभिलाषा से जनगणना कार्य की जानकारी भी प्राप्त की गई।

संशोधित जल नीति कार्यशाला का आयोजन आज

झुंझुनू, 28 जून: राज्य जल संसाधन राज्य आयोजना विभाग के निर्देशानुसार जल संसाधन विभाग की ओर से 29 जून (मंगलवार) को प्रातः 9.30 बजे से सूचना केन्द्र के सभागार में संशोधित जल नीति लागू करने के लिए कार्यशाला का आयोजन किया जाएगा। कार्यशाला की अध्यक्षता जिला कलेक्टर आलोक गुप्ता करेंगे जबकि कार्यशाला के मुख्य वक्ता जल संसाधन विभाग जयपुर के अधीक्षण अभियन्ता नरपत सिंह मिर्धा होंगे। कार्यशाला में जिले के विधायकगण, जिला प्रमुख, जिला परिषद के मुख्य कार्यकारी अधिकारी, अतिरिक्त मुख्य कार्यकारी अधिकारी, नगरपालिकाओं के चैयरमैन, सभापति व अधिशासी अधिकारी तथा विभागीय अधिकारी भी विशेष रूप से आमंत्रित सदस्यों के रूप में भाग लेंगे।

अधिशासी अभियन्ता जल खण्ड सीकर ने बताया कि आम जनता को जल के सदुपयोग एवं जल संरक्षण के आधुनिक उपायों से अवगत कराने के लिए जल संसाधन विभाग के शासन सचिव रामलुभाया के निर्देशानुसार इस कार्यशाला का आयोजन किया जा रहा है। सिंचाई विभाग के सहायक अभियन्ता सुण्डाराम ने बताया कि योजना के क्रियान्वयन के लिए जिला स्तर पर जिला कलेक्टर की अध्यक्षता में जिला स्तरीय समिति का गठन किया गया है। जिले में सर्व प्रथम कार्यशाला का आयोजन मंगलवार को किया जा रहा है। संशोधित जल नीति के क्रियान्वयन में स्वयंसेवी संस्थाओं, सरकारी विभागों, जन प्रतिनिधियों, मीडिया कर्मियों एवं आम जनता से विचार-विमर्श के बाद सहयोग की अपेक्षा के साथ जल नीति के क्रियान्वयन की रूपरेखा तैयार की जाएगी।

(2)

मतदाता सूचियों के पुनरीक्षण का जायजा लिया

झुंझुनू, 28 जून: मण्डावा विधान सभा क्षेत्र के निर्वाचक रजिस्ट्रीकरण अधिकारी जे.एन. मथूरिया ने रविवार को मण्डावा विधान क्षेत्र की मतदाता सूचियों के संक्षिप्त पुनरीक्षण कार्य का जायजा विभिन्न मतदान केन्द्रों पर जाकर लिया। उन्होंने चूड़ी चतरपुरा, चूड़ी अजीतगढ़, बहादुरवास, किसारी, भोजासर, संजय नगर, नूआ, लाड़सर, जयसिंहपुरा, जीतास, तेतरा व मण्डावा शहर के विभिन्न मतदान केन्द्रों का निरीक्षण करके पदाभिहित अधिकारियों द्वारा प्राप्त की जा रहे दावे एवं आपत्तियों का निरीक्षण किया तथा प्रारूप 6, 7, 8 एवं 8 क मे पाई गई कमियों को दूर करने के बारे में पदाभिहित अधिकारियों को निर्देश दिए। उन्होंने कहा कि सम्पूर्ण आवेदन पूर्ण रूप से भरे हुए ही प्राप्त करें एवं इनके साथ आवश्यक प्रमाणित दस्तावेज भी आवश्यक रूप से प्राप्त करें।

अर्न्तजातीय विवाह पर 50 हजार रूपये स्वीकृत

झुंझुनू, 28 जून: जिला कलेक्टर आलोक गुप्ता ने सोमवार को अर्न्तजातीय विवाह करने वाले युवक-युवती को समाज कल्याण विभाग की ओर से 50 हजार रूपये की राशि की डी.डी. व किसान विकास पत्र प्रदान किए। समाज कल्याण विभाग के सहायक निदेशक मनफूल सिंह ने बताया कि चूरू जिले की राजगढ़ तहसील के सुलखनियां गांव के रामवतार जाट के लड़के अमित कुमार ने जिले की उदयपुरवाटी तहसील की खेदड़ों की ढाणी के कैलाश चन्द मेघवाल की लड़की सुमन कुमारी से अर्न्तजातीय विवाह किया है। उन्होंने बताया कि राज्य सरकार की योजना के तहत अर्न्तजातीय विवाह करने पर इन युवाओं को 25 हजार रूपये का डी.डी. व 25 हजार रूपये के किसान विकास पत्र जिला कलेक्टर द्वारा प्रदान किए गए हैं।

सूरजगढ़ में औद्योगिक अभिप्रेरणा शिविर का आयोजन

झुंझुनू, 28 जून: एम.एस.एम.ई. विकास संस्थान जयपुर एवं जिला उद्योग केन्द्र झुंझुनू के संयुक्त तत्वावधान में आगामी 2 जुलाई को प्रातः 11 बजे सूरजगढ़ के सामुदायिक भवन में एक दिवसीय औद्योगिक अभिप्रेरणा शिविर का आयोजन किया जाएगा। जिला उद्योग केन्द्र के महाप्रबन्धक मनीराम ने बताया कि शिविर का मुख्य उद्देश्य उपलब्ध स्रोतों एवं संसाधनों की उद्यमियों को जानकारी देना, नए उद्योग लगाने के लिए मार्ग दर्शन एवं सहायता एवं उद्योगों का अस्थाई पंजीकरण, सरकार द्वारा दी जाने वाली सुविधाओं के बारे में विस्तृत जानकारी उपलब्ध कराना है।

उन्होंने बताया कि शिविर में राजस्थान वित्त निगम, राष्ट्रीय लघु उद्योग निगम, रीको, खादी, अग्रणी जिला प्रबन्धक एवं अन्य बैंक प्रतिनिधि भाग लेंगे तथा मौके पर उद्यमियों को सहायता एवं मार्ग दर्शन उपलब्ध कराएंगे। शिविर में आगामी 5 से 16 जुलाई तक सूरजगढ़ में ही यहीं पर आयोजित किए जाने वाले फैंसी गुड्स एवं साफ्ट टॉयज पर उद्यमिता एवं कौशल विकास कार्यक्रम में भाग लेने वाली अनुसूचित जाति की महिला अभ्यर्थियों का चयन भी किया जाएगा। विस्तृत जानकारी के लिए उद्योग केन्द्र से सम्पर्क किया जा सकता है।

दो बैठकों का आयोजन आज: जिला उद्योग केन्द्र की ओर से मंगलवार को सायं काल 4 बजे कलेक्ट्रेट सभा भवन में जिला कलेक्टर आलोक गुप्ता की अध्यक्षता में जिला स्तरीय औद्योगिक सलाहकार समिति एवं जिला

स्तरीय सर्वाधिकार प्राप्त समिति एकल खिड़की योजना की समीक्षा बैठकों का आयोजन किया जाएगा।
